

Tíðindi til føroyingar uttanlanda stuðla av tí føroysku sjómanskirkjuni.

Gott vikuskiftisveður

Eitt hátrýstøki við góðum veðri roynir at leggja seg yvir okkara leiðir í hesum døgum. Men tað sleppur ikki at liggja soleiðis, sum flest okkara so fegin høvdu viljað.

Hátrýstveður fer at vera í dag og í morgin, sunnudagin. Mánadagin víkir hátrýstið fyri einum lágtrýsti, sum kemur vestaneftir.

Í dag er ættin útsynning, í kvöld vestan. Vindferðin fer at liggja um teir 5 m/s, og hitin um tey 11 stigini. Turt fyri tað allarmesta.

Í morgin er ættin fyrst lágur vestan, 5 m/s, men út á dagin lækkar hann niður ímóti útsynningi; seint um kvøldið verður suðurætt, 5 til 10 m/s. Hitin verður tann sama sum í dag, 11 stig. Fyri tað allarmesta turt, okkurt ælið kann kanska væntast í støðum seinnapartin.

Mánamorgunin fer vindur at veksa eitt sindur úr landsynningi-suðuri. Meiri um tað seinni.

Yvirskotið hjá Mærsk tódnáði 15 miljardir í fyrra hálvári

Mærsk Gruppen hevði eitt yvirskot upp á 2,3 mia. kr. fyrra hálvár í ár ímóti 17,7 mia. kr. fyrra hálvár í fjør. Bingjueiðarið Maersk Line hevði eitt undirskot upp á 760 miljónir krónur ímóti einum yvirskoti upp á 8,1 mia. kr. fyrra hálvár í fjør.

Maersk Line hevði fyrra hálvár ein nettoumsetning upp á 10 miljardir dollarar, sum skal samanberast við 12,5 miljardir dollarar fyrra hálvár 2015. Á botnlinjuni var talan um eitt undirskot upp á 114 miljónir dollarar í mun til eitt yvirskot upp á 1.221 miljónir dollarar sama tíðarskeið í fjør.

Nettoumsetningurin hjá APM Terminals fall í fyrra hálvári til 2 miljardir dollarar ímóti 2,2 miljardir dollarum í fyrra hálvári 2015. Yvirskotið eftir skatt fall úr 351 miljónir dollarum í fyrra hálvári 2015 til 220 miljónir dollarar í ár.

Maersk Oil hevði fyrra hálvár eina munandi afturgongd bæði í nettoumsetninginum og yvirskotinum eftir skatt. Nettoumsetningurin fall úr 3 miljardir dollarum í fyrra hálvári 2015 til 2,3 miljardir dollarar í fyrra hálvári í ár, meðan yvirskotið fall úr 345 til bert 102 miljónir dollarar.

Borifelagið hjá Mærsk, Maersk Drilling, hevði eitt yvirskot upp á 386 miljónir dollarar fyrra hálvár í ár, nett tað sama sum somu tíð í fjør.. Umsetningurin upp á 1.220 miljónir dollarar lá eitt vet undir umsetninginum upp á 1.254 miljónir dollarar fyrra hálvár í fjør.

APM Shipping Services hevði fyrra hálvár ein nettoumsetning upp á 2,2 miljardir dollarar, sum skal samanberast við 2,6 miljardir dollarar somu tíð í fjør. Á botnlinjuni var talan um eitt lítið yvirskot upp á 31 miljónir dollarar ímóti 232 miljónir dollarum somu tíð í 2015.

Maersk Tankers - sum er partur av APM Shipping Services - hevði fyrra hálvár eitt yvirskot eftir skatt upp á 76 miljónir dollarar. Hetta er ein framgongd frá fyrra hálvári 2015, tá yvirskotið var upp á 71 miljónir dollarar. Tó var ein afturgongd í nettoumsetninginum, sum fall úr 536 miljónir dollarum í fjør til 471 miljónir dollarar í ár.

Dótturfelagið hjá APM Shipping Services, Maersk Supply Service, hevði fyrra hálvár ein nettoumsetning upp á 212 miljónir dollarar ímóti 340 miljónir dollarum somu tíð í 2015. Á botnlinjuni var talan um eitt undirskot upp á 108 miljónir dollarar, sum skal samanberast við eitt yvirskot upp á 102 miljónir dollarar fyrra hálvár 2015.

Nettoumsetningurin í Svitser, sum somuleiðis er partur av APM Shipping Services, fall úr 339 miljónir dollarum í fyrra hálvári 2015 til 325 miljónir dollarar fyrra hálvár í ár, meðan yvirskotið eftir skatt fall úr 61 miljónir dollarum í fjør til 51 miljónir dollarar í ár.

Krevur fýra ára fongsul í svikamáli

Danska bakmanspolitiið krevur fýra ára fongsul og bót í einum máli, sum viðvíkur einum donskum felag, sum veitir brennievni til skip.

Felagið og tvey oddafólk eru ákærð fyri at hava framt svik ímóti einum malaysiskum kunda, Pacific Inter-Link, fyri góðar 24 miljónir krónur í árunum 2010-2013. Ákærin krevur harumframt tey bæði oddafólkini frákend rættin til at luttaka í leiðsluni av feløgum við avmarkaðari ábyrgd í Danmark og útlandinum.

Svikið kal vera framt við, at felagið hevur veitt minni brennievni enn tað, sum kundin varð faktureraður fyri, og kundin skal hava fingið falskar veitingarkvittanir. Tey ákærdu nokta seg sekan.

Ikki er greitt, nær dómur verður sagdur í málinum, men væntandi verður tað í næstum. Sjálv málsviðgerðin endaði í rættinum í Kolding fríggjadagin.

Kelda: Finans.dk

Antares.fo

80 lesandi á Vinnuháskúlanum

Síðsta mánadag byrjaðu um 80 lesandi á Vinnuháskúlanum. Sammett við undanfarin ár er hetta eitt høgt tal, sum vit kunnu fegnast um sigur Wilhelm Petersen, stjóri, við Oljan.fo.

Tað er frá hesi vinnu, at froyyska tjóðin fær ein stóran part av síni inntøku. Menn og kvinnur fáa atgongd til ein altjóða arbeiðsmarknað, sum ikki kann sammetast við nakað her á landi. 27 skiparar, 8 skipsfórarar, 27 maskinmeistarar og 19 maskinistar eru upptiknir hetta lestrarhálvár.

Nýggja aspirantskipanin hevur givið móguleika at koma inn á skúlan uttan longu siglingartíðina, ið hevur verið ein fortreyt fyri at verða partur av maritima umhvørvinum.

Umleið helvtin av skiparunum, ið byrja, eru aspirantar.

Vinnuháskúlin hevur samstarv við froyysku reiðaríini um siglingartíð hjá aspirantunum. Reiðarí undir FAS hava áhuga í at verða partur av skipanini.

Maskinmeistaraaspirantskipanin er í stoypskeiðini og verður ætlandi klár í august 2017, sigur Wilhelm Petersen.

Samskipti er við Fróðskaparsetur Føroya viðv. samstarvi um ein Maritiman Bsc.

Kelda: oljan.fo

Antares.fo

Sky Sports viðmerkjarar peika á Manchester liðini

12.08.2016 - 17:19

Allir viðmerkjararnir hjá Sky Sports eru samdir um, at meistaraheitið í Premier League í ár endar í Manchester.

Tað eru fyrrverandi Liverpool, Arsenal og Manchester United leikarar, sum eru høvuðsviðmerkjarar hjá Sky Sports. Teir vænta sær mest av Manchester liðunum. Teir eru eisini samdir um, at toppskjútti verður antin Sergio Aguero ella Harry Kane. Sí niðanfyri, hvat teir vænta av kappingarárinum.

Gary Neville:

1: Manchester United

2: Arsenal

3: Manchester City

4: Liverpool

Toppskjútti: Sergio Aguero

Mest spennandi at fylgja: Zlatan Ibrahimovic

Jamie Carragher:

1: Manchester City

2: Chelsea

3: Manchester United

4: Liverpool

Toppskjútti: Harry Kane

Mest spennandi at fylgja: Kevin De Bruyne

Thierry Henry:

1: Manchester City
2: Manchester United
3: Chelsea
4: Arsenal
Toppskjútti: Sergio Aguero
Mest spennandi at fylgja: Sadio Mane

Jamie Redknapp:
1: Manchester City
2: Manchester United
3: Tottenham
4: Liverpool
Toppskjútti: Harry Kane
Mest spennandi at fylgja: Henrikh Mkhitaryan

Graeme Souness
1: Manchester United
2: Manchester City
3: Tottenham
4: Arsenal
Toppskjútti: Sergio Aguero
Mest spennandi at fylgja: Zlatan Ibrahimovic
Nordlysid.fo

Thorshavn til Danmarkar á regatta

Leygarmorgunin fór Thorshavn av Tvøroyri til Danmarkar, har skipið er boðið til eina fjølbroytta regatta, sum verður hildin á Roskildefjørðinum. Regattain er ein stevna, har træskip og træbátar, sum eru bygd har við fjørðin, luttaka. Regattain, sum m.o. eisini Roskilde Vikingemuseum skipar fyri, verður komandi vikuskiftið.

Thorshavn varð bygdur í Frederikssund í 1940, og tí vitjar skipið sjálvsagt býin, og býráðsformaðurin fer at taka ímóti. Skipasmiðjan K. Andersen, sum bygdi Thorshavn umframt nógv onnur skip til Føroya, er ikki til longur, men hóast hetta, so verður Thorshavn mettur sum forvitnislig vitjan. Eisini skal Thorshavn sigla heilt inn til Roskilde, har móttøka eisini verður.

Á ferðini til Frederikssund verður lagt inn í Skagen, har skipið skal bunkra olju.

Við á ferðini verða fimm mans umframt hundin Frigg.

Thorshavn, sum árliga hevur nakrar fastar stuðlar, sum stuðla skipinum fíggjarliga, hevur til henda drúgva túrin til Danmarkar fingið stuðul frá Smyril Line, Tryggingarsambandinum, Tvøroyrar kommunu, Dansk- Færøsk Kulturfond og Effo.

Thorshavn verður aftur á Tvøroyri seinast í hesum mánaðinum.

Nordlysid.fo

HB máti lúta fyri einum, fyri HB, ov sterkum KÍ liði í Gundadali í dag

14.08.2016 - 18:47

Lagt var upp til ein spennandi dyst í Gundadali í dag. HB skuldi hitta KÍ og sum so mangan áður, so fingur vit ein sera spennandi dyst. Tað var KÍ sum lá omaná leikliga, men HBararnir vóru vandamiklir í mótálopum.

Men úrlitið bleiv at KÍ, við styrki, umhugsni og neyvleika legði seg enn longur fram í landskappindini. KÍ vann dystin við trimum málum ímóti tveimum.

Sera nógvir KÌ viðleikarar vóru møttir, og tað vóru teir, ið stýrdu fagnaðinum í Gundadali í dag.

KÍararnir ætlaðu sær oman á "KÌ trappuna" í Havn eftir dystin.

Nordlysid.fo

Næraberg hevur landað í Hollandi

12-08-2016 - 16:18 - Jóanis Nielsen

Næraberg, sum seinasta túr partrolaði við Slættaberg í grønlenskum sjógvi, hevur landað 2.800 tons av heilfrystum makreli í Hollandi.

Næraberg kemur á Kollafjørð um 22-tíðina í kvøld.

Nærberg verður so riggaður til, at fara á makrelveiðu í fýroyskum sjógvi, teir rokna við at sigla aftur manadagin.

Í løtuni eru Norðborg og Christian í Grótinum á makrelveiðu norðanfýri - á uml. 64,2N og 6V.
Jn.fo

Óhugnalig politisk útveljan

13-08-2016 - 23:25 - Jóanis Albert Nielsen

Umframt stóran niðurskurð í fiskidøgum, vil fiskimálaráðharrin velja skip út, sum skulu missa lívsgrundarlagið, siga Fólkafloksmennirnir Jørgen Niclasen og Jákup Mikkelsen.

Jørgen Niclassen og Jákup Mikkelsen skriva í álitinum til lógaruppskotið um áseting av fiskidøgum, at tað sær út sum, at samgongan ynskir at halda fram við kollvelting og eksperimentum av okkara høvuðsvinnu.

Hóast nógvar royndir frá andstøðuni at finna breiða semju, so vil samgongan ikki semju. At skerja fiskidagatalið við 30% er feigdargerð móti húkavinnuni.

Undir nevndarviðgerðini er komi týðiliga til sjóndar, at fiskidagaskipanin er sjálvregulerandi.

Línuvinnan hevur seinnu árin lagt seg eftir at fiska á ytru leið og at fiska uttan fyri Føroyar, tað verið seg Flemish Cap, Íslandi og at ognar sær kvotur í Grønlandi. Hesi verða nú hart revsa í fiskidøgum.

Harafturat er samgongan farin í politiska útveljing, um hvør skal missa grundarlagið fyri at vera í vinnuni. Umframt stóran niðurskurð vil fiskimálaráðharrin velja skip út, sum skulu missa lívsgrundarlagið. Óhugnalig politisk útveljan, skriva Jørgen Niclasen og Jákup Mikkelsen.

Teir vísa eisini á, at øll tekin eru um, at fiskiskapurin eftir toska á landgrunninum er í stórum vøkstri. Í vinnunevndini er upplýst frá øllum pørtum, at neyvan nakrantíð hevur verið meira av nebbasild á landgrunninum. Fiskiskapurin hevur eisini verið munandi betur tvey tey seinastu árin. Men royndin hevur verið sera lítil, tí skip hava roynt aðrastaðni, og sera fáir útróðrarbátar hava roynt, tó at úrtøkan hjá hvørjum einstøkum hevur verið góð.

Síðan fiskidagaskipanin kom í gildið, er fiskidagatalið hálfverað. Tað átti í sær sjálvum at sagt øllum, at nú er veiðutrýstið ikki ov stórt.

Hyggja vit í tilmælið frá Havstovuni, síggja vit eisini at útroknaða veiðitrýstið á hýsu er burðardygt, og at útroknaða veiðitrýstið á toskastovnin er burðardygt í mun til veiðusetningin, sum skipanin ásetti.

Havstovan mælir tó til stóran niðurskurð.

Hetta er ilt at skilja, tí hvussu lítið skal veiðitrýstið vera, fyri at Havstovan ikki skal mæla til niðurskurð. Samanumtikið sær minnilutin onga orsök til at skerja fiskidagatalið og mælir til sama dagatal sum í verandi fiskiári, skriva Jørgen Niclasen og Jákup Mikkelsen í álitinum til lógaruppskotið um fiskidagar næsta fiskiár.

Uppskotið kemur til 2. viðgerð manadagin.

Jn.fo

Jacob: Løgmaður má taka seg saman

13-08-2016 - 23:27 - Jóanis Albert Nielsen

Klokkulárar mannagongdir, treytaleyst nærlagni, rættstundir umhugsni og ikki minst opinleiki er ikki galdandi fyri Tjóðveldi, men fyri øll onnur.

Hví er Sirið Stenberg ikki at hitta. Opinleiki var jú slagorðið.

Sirið og løgmaður hava hvør sína fatan av málinum. Annað sigur ósatt.

Vónandi passa tíðindini ikki, at Anni á Hædd hevur fingið ætlanarskriv um uppsøgn, tí so hevur Sirið bitið høvdið av allari skom.

Nú má løgmaður taka seg saman. At atgerðarloysi hjá Sirið gongur út yvir sakleys starvsfólk, verður ikki góðtikið, skrivar Jacob Vestergaard á Facebook.

Jn.fo

Pál veit ikki hví tað ikki gekk

13-08-2016 - 23:33 - Jóanis Albert Nielsen

Í gjár endaði so mín onnur roynd at uppnáa mítt Olympiska mál. Synd at siga eydnaðist tað eiheldur hesa ferð. Nógv spyrja hvat gekk galið? Hví miseydnaðist tað so? Tað havi eg enn ikki funnið svar uppá og tað komi eg eiheldur til.

Eg havi lagt alla mína orku í hetta projektið og sera langa tíð. Mín kroppur hevur verið pressaður til markið viðvíkjandi skaðum og yvirvenjing í fyra ár. Eg havi eisini arbeitt sera miðvíst við mentalari fyrireiking, fyri at klára at halda fokus og útvega mítt potentiali heilt til fulnar.

Eg havi einki svar uppá, hví alt ikki kundi kulminera í skjóta og vælútførda svimjing.

Soleiðis er ítróttur bara onkuntíð. Tað er millum annað tað sum ger svimjing og annan ítrótt so vakran.

Svimjingin hevur givið mær nógv stórar løtur, sum eg ongantíð fari at gloyma. Men svimjing hevur givið so nógv meir enn tað afturat. Eg njóti at liggja í vatnum, eg elski at svimja langar teinar, uttan pausu, bara eg og vatni. Eg útfordri mín kropp og mítt sinn hvønn dag í hylinum við at royna at svimja eitt lítið sindur flottari ella at pressa meg eitt lítið sindur meir.

Eg elski ikki bara at svimja; eg elski svimjing! Men svimjing, sum nógvir aðrir ítróttir, er náðisleys; hon elskar teg ikki aftur. Svímjing hevur givið mær góðar stundir, men eg fari aldrin at fáa kærleika frá svímjing. Men tað geri eg frá konu, familju og vinum!

Bæði áðrenn og aftaná eg svam í gjár havi eg følt ómetaligan kærleika frá fólkið, ið halda av mær og tí eg geri. Eg veit ikki hvussu eg kann takka fyri allar tær heilsur og tey boð eg havi fingið frá fólki, ið hava ynskt mær góða eydnu og sum eisini hava víst samkenslu, eftir at tað ikki gekk eftir ætlan. Men størsta takk fær kona mín Malan Vitalis Joensen, ið følir so nógv við mær, tá ið eg svímji, at hon ikki kláraði at síggja seinastu 400 metrarnir í gjár fyri tárur í eygunum. Nú treingja okur til eina langa, væluppiborna feriu, skrivar Pál Vitalis Joensen á Facebook í kvøld.

Jn.fo

Maður rendi á pierin í Leirvík við vatnskutara og lat lív

13-08-2016 - 23:37 - Jóanis Albert Nielsen

Fyrr í kvøld hendi ein vanlukka í Leirvík, tá ein maður á einum vatnskutara rendi í pierin í Leirvík. Sambært portal.fo, so var staðfest tá maðurin var komin á Landssjúkrahúsið, at lívið hjá mannum ikki stóð til at bjarga.

Maðurin førði vatnskutaran og hevði eina 13 ára gamla gentu uppiá, tá hann av ókendum orsøkum rendi í pierin í Leirvíkar havn. Gentan uppi á, fekk eisini nakað av skaða. Vatnskutarin fór í smildur, skrivar portal.fo.

Eitt skifti var óvissa um, hvørt eitt ella tvey fólk vóru uppi á skutaranum saman við føraranum, men tað var skjótt staðfest, at talan var bert um eitt fólk.

Víkingadagar vóru hildnir í Leirvík, har ítróttarfelagið skipað fyri ymsum aktivitetum kring um á havnarlagnum. Alt virksemi í sambandi við hesar dagar, er nú avlýst.

Løgreglan upplýsir, at tey avvarðandi hjá tí deyða eru kunnað.

Jn.fo

Enniberg er komin á Havnina við fullari last

14-08-2016 - 08:30 - Jóanis Albert Nielsen

Í gjár kom flakatrolarin Enniberg á Havnina við fullari last av flaki. Enniberg hevur havt góðan fiskiskap í russiska partinum av Barentshavinum síðani teir loystu úr Føroyum fyri tveimum mánaðum síðani. Sambært portal.fo, so hevur Enniberg 923 tons av flaki umborð, og 37 mans hava verið við henda túrin.

Tá liðugt er at landað Enniberg, fer skipið yvir til Vesturgrønlands at fiska, har teir eiga 100 tons av svartkalva.

Jn.fo

Lív var eftir einum persóni í Nólsoy

14-08-2016 - 09:04 - Jóanis Albert Nielsen

Av løgreglustøðuni í Havn verður sagt, at náttin hevur verið stak friðalig hjá teimum, og so at siga einki hevur verið á vási í nátt.

Tó so, so fekk løgreglan eina fráboðan klokkan 04:40 í nátt, at ein persónur føldi seg illa úti í Nólsoy. Bjargingarbáturin LÍV var tá staddur úti í Nólsoy, og flutti persónin, ið hevði fingið ilt fyri bringuna, inn á meginlandi, har ein sjúkrabilur stóð fyri persóninum og flutti hann á Landssjúkrahúsið.

Jn.fo

Sirið-málið fær avleiðingar fyri starvsfólk

Mistakið um góðkenningina av Tórshavnar Havn fær nú starvsrættarligar avleiðingar

Innleiðandi stig eru tikin at loysa Anni á Hædd, deildarleiðara í Heilsu- og Innlendismálaráðnum úr starvi.

Stigið er tikið í kjalarvørrinum á gøluni um, at Tórshavnar kommuna av misgáum skal hava fingið loyvið frá aðalráðnum til stóru og umstríddu havnarútbyggingina.

Fulltrúin, sum einsamallur undirskrivaði loyvið, hevur Anni á Hædd sum leiðara, og tí hevur hon fingið ætlanarskriv um uppsøgn.

Hetta váttað fleiri keldur fyri Kringvarpinum.

Sambært Sirið Stenberg hósdeginn hevði hon viljað, at málið bleiv kannað betur, áðrenn ein møgulig góðkenning av útbyggingini av Tórshavnar Havn varð send til Tórshavnar kommunu. Tí var tað eitt mistak, tá góðkenningin av útbyggingini var send til Tórshavnar kommunu 30. juni 2016.

Men sambært Akseli V. Johannesen, løgmanni, var Sirið Stenberg ikki var serliga greið í sínum almenna samskifti hósdeginn.

Sambært løgmanni var ongin ivi um, at Sirið Stenberg ætlaði at fylgja tilmælinum frá sínari umsiting at geva Tórshavnar kommunu góðkenning at fara undir útbyggingina.

Men hóast mistakið í Heilsu- og Innlendismálaráðnum sambært løgmanni var so lítið, kemur tað eftir ætlan at døma at kosta Anni á Hædd, deildarleiðara, starvið.

Kvf.fo

Lítill áhugi at mótmæla

Umleið 150 luttóku á mótmælistiltakinum móti útbyggingini av Tórshavnar havn.

Í lýsingini av tiltakinum søgdu fyriskipararnir, at hóast útbyggingin varð samtykt 4. august, so ætla tey ikki at tiga. Tey eru ímóti, at bingjuhavn verður lögð so tætt miðbýnum, og tey stúra um gang, dálking og eisini, at útbyggingin verður ein vanlukka estetiskt.

Útbyggingin - ella rættari mannagongdin í sambandi við loyvið til útbyggingina - kom í rættiligt ódnarveður hesa vikuna, tá landsstýriskvinnan í innlendismálum Sirið Stenberg segði seg, at málið ikki var liðugt viðgjørt, áðrenn loyvið av misgáum varð farið úr Innlendismálaráðnum til Tórshavnar kommununu.

Men at døma út frá uppmøtingini til mótmælistiltakið við Skansan í dag, er ikki stór mótstøða millum manna móti útbyggingini. Umleið 150 luttóku á mótmælistiltakinum.

Heðin Mortensen, borgarstjóri í Havn, hevur sagt, at málið er at skriva undir byggisáttmálan við J&K Petersen longu mánadagin. Útbyggingin er mett at kosta 465 milliónir krónur.

Kvf.fo

12-08-2016 15:12

Hundrað froyingar lesa til lækna

Tilsamans 29 lækna vera í útbúgvingskipanini hjá Landssjúkrahúsinum í heyst.

Læknatrot er í Føroyum, men tað trýtur ikki við læknalesandi, tí umleið 100 froyingar eru lesa til lækna. Tað upplýsir Landssjúkrahúsið á sínari heimasíðu.

Hvørt ár skipar Landssjúkrahúsið fyri summarfundi fyri læknalesandi, har kunnað verður um útbúgvingsarmøguleikar á Landssjúkrahúsinum. Hesin fundurin varð hildin fyrradagin.

Komandi heyst vera tilsamans 29 lækna í útbúgvingskipanini hjá Landssjúkrahúsinum. 13 lækna eru í kliniskari grundútbúgving, 13 eru í útbúgvingarstarvi í almennum medisini, og tríggir lækna eru í introstørvum í ávikavist psykiatri, internum medisini og ortopædkirurgi.

Í álitinum Menningarætlan fyri sjúkrahúsverkið, ið varð almannakunngjørd fyrr í summar, verður staðfest, læknatrotið er stórt, og tað hevur ávirkan á góðskuna á veitingunum, sum sjúklingar hava atgongd til. Samstundis økist ábyrgdin og arbeiðstrýstið hjá einstøku serlæknunum. Tað ger tað truplari at útvega nýggjar serlækna, og ein ónd ringrás er skapt, verður sagt.

Í álitinum verður mælt til, at peningurin, sum í dag verður nýttur til konsulentar og uttanlandsviðgerðir, í størri mun verður brúktur til at útvega serlækna í føstum starvi. Løgtingið hevur sett 5 milliónir krónur av til endamálið í 2017, men harafturat mælir álitid til at játta aðrar fimm milliónur um árið næstu trý árin, ella 20 milliónir krónur yvir fyra ár.

Læknatrot er í Føroyum, men við stóru tilgongdini av læknalesandi er tað bara ein spurningur um at fáa teir, sum longu lesa, at velja Føroyar eftir lokna útbúgving.

Dimma.fo

13-08-2016 10:13

Eingin semja fekst um fiskidagar

Álitid lagt fram: Andstøðan er ímóti at skerja fiskidagarnar 30 prosent og at hava ein eyka banka við 15 prosentum. Samgongan stendur hinvegin saman um uppskotið til fiskidagar komandi ár

Samgonga og andstøða eru rúkandi ósamd um fiskidagarnar komandi ár. Tað gongur fram av álitinum um fiskidagar komandi fiskiár.

Álitið hjá vinnunevndini varð lagt fyri løgtingið í gjárkvøldið, eftir eina drúgva roynd hjá formanninum at finna eina breiða semju. Men tað eydnaðist ikki.

Andstøðan, sum hevur meirilutan í vinnunevndini, tekur ikki undir við uppskotinum hjá Høgna Hoydal, sum mælir til at skerja fiskidagarnar 30 prosent, tó við einum buffara á 15 prosent, sum tey skipini, ið hava brúkt allar sínar fiskidagar, kunnu fiska av.

Andstøðan heldur, at verður uppskotið samtykt, fer tað bæði at eggja til ovfisking á innaru leiðum og ørkymlan í vinnuni. Tað er serliga bankanum við eyka fiskidøgum, ið funnist verður at.

- Ein slík skipan er bæði órættvís og fer at eggja skipum at brúka fleiri dagar komandi fiskiár á landgrunninum, tí tey av góðum grundum stúra fyri at missa enn meira komandi árinum. Harvið økist veiðutrústið, serliga á tosk, hýsu og upsa á innaru leiðunum, siga andstøðuumboðini í vinnunevndini. Samgonguumboðini í vinnunevndini taka sum heild undir við uppskotinum hjá Høgna Hoyda, tó við nøkrum tillagingum.

Dimma.fo

14-08-2016 15:55

78 hjúnarskilnaðir í fjør

Onkumtíð hoyrir tú fólk siga, at Føroyar ikki eru nógv aftanfryri, tá tosað verður um hagtøl fyri hjúnarskilnað í okkara grannalondum. Men soleiðis er ikki. Føroyar eru í veruleikanum væl aftanfryri, serliga tá samanborið verður við Danmark.

Í 2015 vóru 195 kirkjuligar vígslur í Føroyum og 73 borgarligar. Hetta árið vóru 78 hjúnarskilnaðir. Tað merkir, at tað vóru 34 prosent hjúnarskilnaðir samanborið við vígslur. Í fjør vóru runt roknað 29.000 vígslur í Danmark og 16.000 hjúnarskilnaðir. Tað gevur 45 prosent.

Fara vit eitt sindur aftur í tíðina, so hevur talið á hjúnarskilnaðum ligið frá 50 og eitt sindur upp eftir síðani 1990, sum er elsta árið í hagtalsgrunninum. Í 1990 vóru 201 pør vígd í Føroyum, meðan 57 fóru hvør til sítt. Í 2000 vóru 257 vígslur og 52 hjúnarskilnaðir.

Kelda: Hagtalsgrunnurin

Dimma.fo

Hondbóltur: Danir vunnu í síðstu løtu

14.08.2016 - 13:59

Donsku hondbóltsmenninir finga júst ta sterku mótstøðu sum teir væntaðu móti Katar í gjárkvøldið. Katar kom eisini best frá byrjan, men Danmark kom aftur, og var omaná til lítil tíð var eftir. Men so kom Katar aftur, og mundi vunnid. Men við síðsta skotinum í dystinum tryggjaði Mikkel Hansen dønum sigurin.

Katar byrjaði dystin betur, men sum hálvleikurin leið, kom Danmark inn í dystin aftur, og fekk javnað. Støðan var 14-14 í hálvleikinum.

Danmark var omaná síðstu løtuna í fyrra hálvleiki, og tað helt fram, til bara nakrir fáir minuttir írestaðu. Danmark førði tá 24-21, men bráðliga stóð tað 25-24 til Katar. Danmark fekk so javnað, tá ein góður minuttir var eftir. Katar fer í álop, og tá 18 sekund írestaðu biður venjarin hjá Katar um time-out.

Katar lögdu ætlanir, fara í álop aftur, og missa bóltin. Danir blaka bóltin til Mikkel Hansen, sum fer súsandi avstað móti málinum, og hann knústi bóltin í kassan, og tryggjaði harvið Danmark pláss í fjórðingsfinalunum.

Gleðin var, sum vera man, sera stór á dønum hesa løtuna, og hinir vóru í knúsi, nú teir høvdu tapt á stokkinum.

Sviar taptu eisini fjórða dyst sín í gjár, og liggja niðast í bólki B við ongum stigi.

Portal.fo

Svam um Nólsoyarfjørð hóast hon hevur cystiska fibrosu

14.08.2016 - 16:12

Í gjár var 23 ára gamla Helena Dahl-Olsen millum teir 16 svimjarnar, sum svumu um Nólsoyarfjørð í samband við Ovastevnuna.

Tað, sum er so serligt við at Helena gjøgnumførði svimjingina er, at Helena hevur lunga sjúkuna Cystiska Fibrosu. Tað er ein arvalig gensjúka, ið er ein kronisk sjúka. Ein gerandisdagur við cystiskari fibrosu er ikki einans niðursett lungafunktiún, men eisini óteljandi mongdir av heilivági og maskum.

Í løtuni berjist Helena við eina bakteriu í lungunum, sum hevur við sær, at hon er undir sterkari medisinskari viðgerð. Hon gjøgnumførði teinin við tíðini 1.29.48

Eisini eru tað í dag 10 ár síðani at Helena fyri fyrstu ferð svam hendan teinin, sum einans 13 ára gomul.

Portal.fo

Effodeildin: Úrslit og málskjúttar í 20. umfari

14.08.2016 - 17:04

Seinastu fýra dystirnir í tjúgunda umfari í bestu deildini í føroyskum fótboldi vóru leiktir í dag. Serligur spenningur var í Havn, har HB legði seg á odda fleiri feðrir, men KÍ fór avstað við teimum trimum stigunum.

HB - KÍ (2-3)

Rókur av Fløtum Jespersen 1-0

Jóannes Bjartalíð 1-1 brotsspark

Ari Mohr Olsen 2-1

Sjálvmál 2-2

Súni Olsen 2-3

TB - AB (2-1)

Teitur W. Justinussen 1-0

Símun Samuelsen 1-1

Albert Adu 2-1

Skála - NSÍ (0-2)

Betuel Hansen 0-1

Klæmint A. Olsen 0-2

B68 - B36 (0-1)

Lukasz Cieslewicz 0-1

Støðan eftir 20 umfør

1. KÍ (47 stig)

2. Víkingur (43 stig)

3. NSÍ (42 stig)

4. B36 (35 stig)

5. HB (34 stig)

6. ÍF (25 stig)

7. TB (20 stig)

8. Skála (17 stig)

9. AB (9 stig)

10. B68 (7 stig)

Portal.fo

Nógv á skránni nú Norðdepil fyllir 150 ár

14.08.2016 - 21:57

Tað er ikki á hvørjum degi, at ein føroysk bygd fer um tey 150 árin. Men sunnudagin 28. august kann fólk ið í Norðdepli hátíðarhalda, at liðin eru júst 150 ár síðani fyrsta familjan valdi at búseta seg her við Hvannasund.

Í 1866 fluttu Poul Sivert Sivertsen og kona hansara úr Hvannasundi og yvir um Sundið, og 28. august reykt fyrsta sinni úr ljóaranum í nýbygdu sethúsum teirra. Húsini standa framvegis niðri við sjóarmálan, hóast nógv er broytt innanveggja og uttanfyri hesi seinastu 150 árin.

Hvannasunds Kommuna, sum Norðdepil er partur av, ætlar ikki at lata hesa stórhending fara aftur við borðinum uttan at gera nógv burturúr. Tá bygðin fylti 100 ár í 1966 var stórt tiltak her, og nú bygðin,

við teimum 160 íbúgvunum rundar tey 150 árin, er ætlanin at hetta skal gerast ein ógloymandi dagur.

Bók, filmir og hátíðarhald

Á skránni fyri hátíðarhaldið er ein hópur av tiltøkum, bæði til børn og vaksin. Tað eru tó serliga trý ting, sum munnu hava stóran áhuga millum bygdarfólkið:

- Ein 30 minuttir langur filmur er gjørdur um bygdina, har Zacharias Hammer lýsir søguna hjá bygdini hesi seinastu 150 árin.

- Ein bók uppá 224 síður er skrivað um bygdina og fólk, sum býr her í dag. Tað er Snorri Brend sum hevur skrivað hana. Hesi bæði verkini verða lögð fram hóskvøldið 25. august, sum ein byrjan til eitt vikuskiftið har mentan, ítróttur, fundir, framførslur, fyrilestrar og felagsskapur standa í fokus.

- Sjálvan føðingardagin, sunnudagin 28. august verður fólkafundur á Torginum, mitt í bygdini, har ein minnissteinur verður avdúkaður.

Millum mongu tiltøkini kann nevast togtogan eftir byrgingini millum grannabygdirnar Norðdepl og Hvannasund; ódnartak, har róð verður stuttan tein, og móguleikin at spæla tey gomlu spøluni, sum børnini í Norðdepli spældu á sinni.

Ein serstøk matstova verður eisini í bygdini, har móguleiki er at keypa sær nógvan góðan mat úr sjónum, ið verður borðreiddur sum eitt sjálvttøkuborð.

Og sum nakað heilt serligt verður somuleiðis skipað fyri tí sum kallað verður "Blíðskapur". Hóast fólk altíð eru blíð, so verður her eitt frálíkt høvið at heilsa uppá og vitja heima hjá fólk í bygdini seinnapartin leygardagin.

Portal.fo

Statoil dregur virðini á keypsskálanum upp

12.08.2016 - 11:15

Keypsskálin í Oslo hevur økt í virði allar dagarnar hesa vikuna, við undantak av mikudegnum. Eisini í morgun vísa tøluni at samlaða virði økir á Oslo Børs.

Høvuðsorsøkin til at virðini økja er størsta felagið á keypsskálanum, Statoil, sum hevur økt í virði við 1,65 prosentum. Men eisini onnur feløg innan oljuvinnuna hava økt í virði, sum seismikkfelagið PGS, sum er økt í virði við 5,37 prosentum og DNO sum er økt við 2,04 prosentum og Det Norske sum er økt við 1,83 prosentum.

Gongdin á Oslo Børs hesa vikuna hevur verið øvugt av restini av keypsskálanum í Europa, har flestu skálarnir standa í stað ella minka í virði.

Bakkafrost er lækka í virði við góðum fýra prosentum hesa vikuna. Higartil í august hevur Bakkafrost-partabrævið sveiggja millum 330 og 313 norskar krónur. Í lýtuni kostar Bakkafrost-partabrævið umleið 316 krónur.

Hitt froyenska felagið á Oslo Børs, Atlantic Petroleum, hevur lítlan umsetning, og hevur higartil í august sveiggja millum 11,90 og 14 norskar krónur. Í morgun verður Atlantic Petroleum selt fyri 12,50 norskar krónur fyri partabrævið.

Oljan.fo

Boripallur rak á land í Hebridunum

12.08.2016 - 13:22

Ein boripallur rakti við land nær oynna Lewis í Hebridunum tíðliga í hesi vikuni og hevur staðið fastur har síðani. Talan er um tann 17.000 tons stóra Transocean Winner. Higartil sigst nakað av olju at vera lík út. Tað verður mett at kosta fleiri milliúnir kr. at flyta pallin. Pallurin var ávegis úr Norra til Malta í Meðalhavinum, tá óhappið hendi. Har skuldi hesin 33 ára gamli pallurin takast sundur. Óhappið hendi, tá pallurin í sera ringum veðri fór at reka móti landi. Í lýtuni er eitt frálandsskip á staðnum og fleiri sleipibátar eru klárir at fara á staðið, tá tað verður mett neyðugt. Fólk frá reiðarínum og frá myndugleikunum í Hebridunum eru á staðnum og fylgja gongdini.

Oljan.fo

- Tú kemur ikki uttanum Bíbliuna

Fyrr í ár varð nýggj týðing av Gamla Testamenti handað Froyenska Bíbliufelagnum. Hans Jacob Joensen, fyrrverandi biskupur, hevur týtt, og hann greiðir frá, at hetta arbeiðið hevur tikið meginpartin av hansara tíð, síðan hann legði frá sær sum biskupur.

- Eg siti við upprunamálinum og lesi hvørt einasta orð ígjøgnum. Nógvar orð kenni eg sjálvandi, men tað eru eisini nógvar túsund ferðir, at eg havi sligið orð upp.

Byrjaði við Nýggja Testamenti

- Áðrenn vit fluttu til Birkerød, høvdu vit arbeitt í nøkur ár við at umseta Bíbliuna. Vit arbeiddu avmarkað við Nýggja Testamenti, og har var ætlanin, at allar kirkjur og samkomur skuldu vera við, og har eru næstan allar við eisini. Eg var eitt sindur keddur av, at brøðurnir ikki ynsktu at vera við. Tí so kundu vit havt eina týðing í Føroyum, sum allar samkomur og kirkjur brúktu.

Arbeiðið við Nýggja Testamenti, sum Hans Jacob gjørði eitt útkast til týðing av og aðrir viðmerktu, tók fleiri ár. Hann sigur, at teir høvdu rættliga góðar samrøður um ta týðingina, men at tað tók drúgva tíð.

- Har vil eg serliga nevna Kjartan Mørkøre, sum var fráfarin sum prestur tá, men sum tók ógvuliga íðin lut í umsetingararbeiðinum, og hann hevur eisini sett sín dóm á týðingina av Nýggja Testamenti. Kjartan las alt ígjøgnum, og hinir báðir lósu tað mesta.

Týtt alt uttan Sálmannar

- Í tí tíðini, og eisini so skjótt, sum eg kom niður, hevði eg umsett nakað av Gamla Testamenti; eg byrjaði við Fyrstu Mósebók. Eg plagdi at hava tað liggjandi á borðinum úti í Bispagarðinum, og so umsetti eg, tá ið løgir vóru. Tí tað vóru tað viðhvørt. Eg minnst, at eg fekk vitjan av honum, sum er biskupur í Ribe nú. Hann kom inn, og so sá hann Gamla Testamenti liggja uppsligið har, og hetta fann hann sikkurt ikki á hvørjum bispakontóri. So segði eg við hann, at eg var farin undir at umseta Gamla Testamenti av nýggjum. Hann segði, at hann var imponeraður, at tað eisini bar til hjá einum biskupi at sita og umseta. Ikki tí, tað hava biskupar eisini gjørt fyrr.

Tá ið Lisbeth og Hans Jacob vóru flutt til Danmarkar, hevði hann góða tíð, tí hann hevði onga prestatænastu at gera.

- Eg var farin úr starvinum, og eingin hevði boð eftir mær meir. So setti eg meg at umseta, og eg havi brúkt meginpartin av tíðini til at umseta, og tað eydnaðist mær at gera tað liðugt. Eg havi ikki umsett Sálmannar. Teir havi eg latið standa í Dahls týðing. Teir eru poesi, og Dahl dugdi at yrkja. Mær hevur altíð dámt teir væl, og eg havi lisið teir frá at vera stórir smádrongur. Tað eru teir, sum eru í Bíbliuni nú, og tað verður tað sama. Men alt annað er í nýggjari týðing.

Øll samrøðan stóð at lesa í Trúboðanum, sum kom út 15. juli.

Trubodin.fo

Fult hús og lív í

- Her eru eini 220 fólk í húsinum. 170 luttakarar eru á leguni, og so eru eini 50 leiðarar, hjálparfólk og køksfólk eisini, so tað er rímliga fult hús, sigur Jákup Justinussen, sum er ein av høvuðsleiðarunum á leguni.

Tað eru Grace og Wilson Goeda úr Suðrafrika, sum hava undirvísingina á leguni, og tey fara eisini at hava undirvísingina á næstu legu, sum verður fyri ung frá 17 árum og uppeftir. Eisini fara tey at hava vikuskiftismøtir í Leirvík í døgnum 19.-21. august. Wilson og Grace eru trúboðarar og hava eina heldur øðrvísi lívssøgu, enn nógv av okkum kenna til. Wilson varð hildin sum trælur, tá ið hann var smádrongur. Hann vaks upp undir Apartheid, har tey hvítu fóru illa við honum, og upplivdi millum annað at verða skotin eftir. Í dag ferðast hann víða og undirvísir innan YWAM. Grace, kona Wilson, er úr Namibia og arbeiðir nógv við at hjálpa gentum/kvinnum, ið have verið neyðtiknar, misnýttar og eru vorðnar við barn.

- Legan hevur verið væleydnað. Tað hevur verið sera góður stemningur, maturin hevur verið góður - alt hevur verið gott, sigur Jákup.

Trubodin.fo

Undirfiska vit fiskastovnar?

Álitið um vinnuligan fiskiskap er komi úr vinnunevndini, har Kári P. Højgaard, Jørgen Niclasen og Jákup Mikkelsen hava sterkt ynski um vinnuligar royndir á økjum, sum hava verið stongd frá 8 til 30 ár.

Vit hava í nógv ár nýtt háttin at skerja fiskidagatalið og t.d. á Føroya Banka er total friða síðani 2008, skriva teir tríggir.

Hendan friðing hevur ikki givið grundarlag ella vissu fyri, at hetta er rætta loysnin. Eftir 8 ára friðing sigur Havstovan, at eingin toskur er á Føroya Banka.

Føroya Banki

Seinasta royndarveiðan við gørnum á Føroya Banka varð gjørd fyri 17 árum síðani við sera góðum úrsliti. Ein stendur spyrjandi, hví slíkar fiskiroyndir ikki hildu á fram, helst á hvørjum ári. Royndin við gørnum vísti, at væl omanfyri 90% av veiðuni var havtaska. Toskur var undir 3% av veiðuni.

Veiðan við gørnum á Føroya Banka eigur at verið tikin upp aftur, halda Kári P Højgaard, Jørgen Niclasen og Jákup Mikkelsen.

Lína á Føroya Banka

Teir siga eisini at í 2013 gjørði ein glastrevjabátur við línu fyra royndartúrar á Bankanum við sera góðum úrsliti, har meginparturin av veiðuni, undantikið fyrsta túrin, var skøta og longa. Eisini longa etur smáfisk, tí kann tað somuleiðis tykjast undrunarvert, at eingin royndarfiskiskapur hevur verið við línum síðani.

Spurningurin er viðkomandi, um tað ber til at undirfiska fiskastovnar, har partur av føðini er smáfiskur og hýsa, og møguliga liggur ein orsök til vánaligu gongdina fyri tosk og hýsu fjald her.

Teir 3 mæla til at royndarveiðan við línu á Føroya Banka verður tikin upp aftur.

Allar friðaðar leiðir

Okkara havrannsóknarskip syngur sítt seinasta ørindi, og nýtt skip verður veruleiki í 2019. Tá regluligar árligar kanningar eru gjørdar við Magnusi, og hesar í mesta mun eru grundarlagið fyri metingum um stovnstødd, verður neyðugt at kenna veiðuvirðið hjá skipinum, við at annað fiskifar ger somu royndir sum rannsóknarskipið í longri tíðarskeið.

Tí mátti verið upplagt, at loyvt varð einum trolbáti at fylgt Magnusi at “kalibrera” veiðiorku. Stórir partur av landgrunninum er eisini friðaður fyri trolveiðu. Tí átti royndarveiða á hesum økjum somuleiðis at staðfest, hvørt tað hevur gjørt mun at friða hesi øki fyri trolveiðu ella ikki, skriva Kári P Højgaard, Jørgen Niclasen og Jákup Mikkelsen í álitinum til lógaruppskotið um vinnuligan fiskiskap.

Uppskotið kemur til 1.viðgerð mánadagin.

In.fo

Andlát

Jonna Plindstrup, fødd Joensen, ættað úr Klaksvík, búsitandi í Gørding í Danmark, andaðist mikudagin 10. august, 76 ára gomul.

Daniel Pauli Dalbø, Syðrugøta andaðist í heiminum fríggjadagin 12. august, 85 ára gamal.

Hanna Hjelm, fødd Samuelsen, ættað av Tvøroyri, búsitandi í Vági, andaðist sunnudagin 7. august, 71 ára gomul.

Martin Djurhuus, Hvítanes, andaðist í heiminum týsdagin 9. august, 74 ára gamal.
